

عبد اللہ بن ابی منافق

رئیس المنافقین عبد اللہ بن ابی مدینہ میں قبیلہ خزرج کی ایک شاخ بنو الحلیی کا سردار تھا۔ مدینہ میں جب مسلمانوں کی تعداد میں روز بروز اضافہ ہونے لگا تو اس نے بھی اسلام قبول کر لیا لیکن اسلام لانے میں یہ مخلص نہیں تھا۔

جنگِ اُحد کے موقع پر جب سرکارِ دو عالم صلی اللہ تعالیٰ علیہ وسلم نے صحابہ کرام علیہم الرضوان سے جنگ کے بارے میں مشورہ طلب فرمایا تو عبد اللہ بن ابی نے قلعوں میں رہ کر جنگ کرنے کی تجویز دی لیکن رسول اللہ صلی اللہ تعالیٰ علیہ وسلم نے جمہور صحابہ کرام کے مشورہ پر عمل کرتے ہوئے شہر سے باہر نکل کر دشمن سے مقابلہ کرنے کو ترجیح دی۔ عبد اللہ بن ابی کو یہ فیصلہ ناگوار گزرا اور دورانِ جنگ اپنے تین سوساھیوں سمیت لشکرِ اسلام سے علیحدہ ہو گیا۔

مدینہ میں مسلمانوں کی آمد سے پہلے اس کا شمار مدینہ کے ممتاز لوگوں میں ہوتا تھا۔ لیکن حضور نبی اکرم صلی اللہ تعالیٰ علیہ وسلم کی آمد کے بعد اس کی عزت و شہرت میں کمی واقع ہوئی جس سے اس کو کافی رنج تھا۔

جنگِ اُحد کے بعد اس نے رسول اللہ صلی اللہ تعالیٰ علیہ وسلم اور مسلمانوں کے خلاف سازشیں شروع کر دیں۔ جب حضور صلی اللہ تعالیٰ علیہ وسلم نے قبیلہ بنو نضیر کے یہودیوں کو اپنے گھر خالی کرنے اور علاقہ چھوڑنے کا حکم فرمایا تو عبد اللہ بن ابی نے یہودیوں کو آپ کی حکم عدولی پر ابھارا۔ مسلمانوں کے خلاف لڑنے پر اُکسایا اور اپنی طرف سے مدد کرنے کا یقین بھی دلایا۔

ابتدائے اسلام میں جب حضور نبی کریم صلی اللہ تعالیٰ علیہ وسلم خطبہ ارشاد فرماتے تو عبد اللہ بن ابی دورانِ خطبہ کھڑا ہو جاتا اور آپ کی اس طرح خوشامد کرتا کہ یہ اللہ تعالیٰ کے سچے رسول ہیں اللہ تعالیٰ آپ کو فتح اور کامرانی عطا فرمائے۔ لیکن جنگِ اُحد کے بعد اس کا منافقانہ پن ظاہر ہو گیا۔ تو اس نے پھر کسی مقام پر رسول اللہ صلی اللہ تعالیٰ علیہ وسلم کے دورانِ خطبہ کھڑے ہو کر یہ الفاظ کہے۔ حضرت عمر فاروق رضی اللہ تعالیٰ عنہ برداشت نہ کر سکے اور غصے میں عبد اللہ بن ابی سے فرمایا، بیٹھ جاؤ دشمن خدا تیرا کفر اب کسی صورت نہیں چھپ سکتا۔ دیگر صحابہ کرام علیہم الرضوان نے بھی اُسے طعن و تشنیع کی۔ اس دوران یہ غصے میں آپ سے باہر ہو گیا اور مسجد سے نماز پڑھے بغیر نکل گیا۔ راستے میں اسے کسی شخص نے حضور نبی اکرم صلی اللہ تعالیٰ علیہ وسلم کی بارگاہ میں حاضر ہونے اور مغفرت کی دعا کروانے کا مشورہ دیا تو اُس شقی و بد بخت نے کہا وہ میرے لئے دعا مانگیں یا نہ مانگیں مجھے کچھ پرواہ نہیں۔

محبوبہ محبوبہ خدا صلی اللہ تعالیٰ علیہ وسلم حضرت عائشہ صدیقہ رضی اللہ تعالیٰ عنہا پر غلیظ تہمت لگانے والا بھی یہی شخص تھا۔

غزوہ تبوک میں بھی اس نے لشکرِ اسلام میں شمولیت سے انکار کر دیا اور دیگر قبائل کو مسلمانوں کے خلاف ابھارتا رہتا تھا۔

آخر یہ منافق ۹۰ھ کو بیماری کی حالت میں واصلِ جہنم ہوا اور اس طرح دُنیا ایک جسدِ ناپاک کے بوجھ سے ہمیشہ ہمیشہ کیلئے پاک ہو گئی۔

رسول اللہ صلی اللہ تعالیٰ علیہ وسلم نے عبد اللہ بن اُبی کی نماز جنازہ پڑھائی

حضرت جابر رضی اللہ تعالیٰ عنہ سے روایت ہے کہ نبی کریم صلی اللہ تعالیٰ علیہ وسلم عبد اللہ بن اُبی کی قبر پر تشریف لائے۔ آپ نے اس کو قبر سے نکالا اور اپنے گھٹنوں پر رکھا اور اپنا لعاب دہن اس پر ڈالا اور اپنی قمیص مبارک اسے پہنائی۔ (صحیح مسلم)

ایک دوسری حدیث میں اس طرح ہے:-

حضرت عبد اللہ بن عمر رضی اللہ تعالیٰ عنہما سے روایت ہے کہ عبد اللہ بن ابی سلول فوت ہو گیا تو اس کے صاحبزادے حضرت عبد اللہ بن عبد اللہ بن ابی (جو نیک مسلمان اور صحابی رسول صلی اللہ تعالیٰ علیہ وسلم تھے) رسول اللہ صلی اللہ تعالیٰ علیہ وسلم کے پاس تشریف لائے اور رسول اللہ صلی اللہ تعالیٰ علیہ وسلم سے عرض کی کہ اپنی قمیص مبارک عطا فرمائیں تاکہ وہ اپنے باپ (عبد اللہ بن اُبی) کو اس میں کفن دے سکیں۔ آپ نے ان کو اپنی قمیص عطا فرمادی۔ انہوں نے پھر حضور صلی اللہ تعالیٰ علیہ وسلم سے عرض کی کہ آپ اس کے باپ کی نماز جنازہ پڑھائیں۔ آپ نماز جنازہ پڑھانے کیلئے اُٹھے تو حضرت عمر رضی اللہ تعالیٰ عنہ آپ کے دامن کو پکڑ کر بولے یا رسول اللہ صلی اللہ تعالیٰ علیہ وسلم کیا آپ اس شخص کی نماز جنازہ پڑھائینگے جس کی نماز پڑھنے سے اللہ تعالیٰ نے آپ کو منع فرمادیا ہے۔ تو آپ نے فرمایا اللہ تعالیٰ نے مجھے اختیار دیا ہے اور فرمایا، آپ ان کیلئے استغفار کریں یا نہ کریں اگر آپ ان کیلئے ستر مرتبہ استغفار کریں (ہم ان کو نہیں بخشیں گے) میں ستر مرتبہ سے زیادہ استغفار کروں گا۔

حضرت عمر رضی اللہ تعالیٰ عنہ بولے وہ منافق تھا حضور صلی اللہ تعالیٰ علیہ وسلم نے اس کی نماز جنازہ پڑھائی اس کے بعد اللہ تعالیٰ نے یہ آیت نازل فرمائی، (اے محبوب صلی اللہ تعالیٰ علیہ وسلم)! ان میں سے جو شخص مر جائے اس کی نماز جنازہ کبھی نہ پڑھائیں اور نہ ان کی قبر پر کھڑے ہوں۔ (صحیح مسلم)

سوال..... اس حدیث پاک میں یہ سوال پیدا ہوتا ہے کہ عبد اللہ بن اُبی منافق تھا پھر کیا وجہ تھی کہ رسول اللہ صلی اللہ تعالیٰ علیہ وسلم نے اس کو اپنی قمیص عطا فرمائی اور اس کی نماز جنازہ ادا کی؟

قمیص عطا کرنے کی وجہ

جواب..... قمیص دینے کی متعدد وجوہات علمائے کرام نے بیان فرمائی ہے:-

..... جمہور علمائے کرام کے نزدیک قمیص دینے کی وجہ یہ تھی کہ حضور نبی کریم صلی اللہ تعالیٰ علیہ وسلم کے چچا حضرت عباس رضی اللہ تعالیٰ عنہ جنگِ بدر میں جب قیدی بن کر لائے گئے تو اس وقت ان کے جسم پر قمیص نہ تھی اور ان کے طویل القامت ہونے کی وجہ سے عبد اللہ بن اُبی کی قمیص کے علاوہ کسی کی قمیص آپ کو پوری نہیں آتی تھی چنانچہ حضرت عباس رضی اللہ تعالیٰ عنہ کو عبد اللہ بن اُبی کی قمیص پہننے کیلئے دی گئی تو حضور صلی اللہ تعالیٰ علیہ وسلم نے عبد اللہ اُبی کے اس احسان کا بدلہ اُتارنے کیلئے اپنی قمیص مبارک اسے عطا فرمائی جس کی تائید بخاری شریف کی اس حدیث سے ہوتی ہے:-

حضرت جابر بن عبد اللہ رضی اللہ تعالیٰ عنہ سے مروی ہے کہ بدر کی لڑائی کے بعد قیدیوں کو لایا گیا تو اس وقت حضرت عباس رضی اللہ تعالیٰ عنہ کے جسم پر کوئی کپڑا نہیں تھا (یاد رہے کہ حضرت عباس رضی اللہ عنہ ابھی مسلمان نہیں ہوئے تھے) رسول اللہ صلی اللہ تعالیٰ علیہ وسلم نے اپنے چچا کیلئے قمیص دیکھی تو صرف عبد اللہ بن اُبی کی قمیص ان کی ناپ کی تھی آپ نے عبد اللہ بن اُبی کی قمیص اپنے چچا کو پہنا دی۔ (صحیح بخاری) یہی وجہ تھی کہ حضور صلی اللہ تعالیٰ علیہ وسلم نے اپنی قمیص مبارک عبد اللہ اُبی کو عطا کی تھی۔

۲..... علامہ بدر الدین عینی رحمۃ اللہ تعالیٰ علیہ قمیص دینے کی وجہ بیان کرتے ہوئے لکھتے ہیں:-

حضور نبی کریم صلی اللہ تعالیٰ علیہ وسلم نے فرمایا کہ میری قمیص اس منافق سے اللہ کا عذاب دُور نہیں کر سکتی اور مجھے اُمید ہے کہ میرے اس فعل کے سبب اللہ تعالیٰ ایک ہزار لوگوں کو اسلام میں داخل فرمائے گا۔ (عمدة القاری)

(یہی وجہ تھی) کہ اہل خزرج نے جب دیکھا کہ عبد اللہ بن ابی کا بیٹا حضور صلی اللہ تعالیٰ علیہ وسلم سے قمیص طلب کر رہا ہے اور آپ سے نمازِ جنازہ کی درخواست کر رہا ہے اور آپ نے اس پر انکار نہیں فرمایا تو خزرج کے ایک ہزار آدمی مسلمان ہو گئے۔

۳..... صاحبِ روح المعانی علامہ آلوسی رحمۃ اللہ تعالیٰ علیہ لکھتے ہیں:-

حضرت قتادہ رضی اللہ تعالیٰ عنہ سے مروی ہے کہ اس آیت (اے محبوب ان کیلئے استغفار کرو یا نہ کرو) کے نزول کے بعد آپ صلی اللہ تعالیٰ علیہ وسلم نے فرمایا کہ میری قمیص اس (عبد اللہ بن اُبی) سے کوئی چیز دُور نہیں کر سکتی۔ خدا کی قسم! میں اُمید کرتا ہوں کہ بنی خزرج کے ایک ہزار سے زیادہ لوگ اسلام میں داخل ہو جائیں گے اس کے بعد اللہ تعالیٰ نے اپنے نبی کی اُمید کو پورا فرما دیا یعنی بنی خزرج کے کثیر لوگ مسلمان ہو گئے۔

۴..... بعض علماء کرام نے اس کی وجہ یہ بتائی کہ حضور نبی کریم صلی اللہ تعالیٰ علیہ وسلم نے عبد اللہ بن ابی کے بیٹے حضرت عبد اللہ رضی اللہ عنہ کی دلجوئی کیلئے اپنی قمیص عطا فرمائی کیونکہ عبد اللہ خالص مسلمان اور صحابی تھے۔

۵..... بعض نے کہا کہ حضور صلی اللہ تعالیٰ علیہ وسلم سے جب بھی کوئی سوال کرتا تو آپ کسی سائل کو خالی ہاتھ نہ لوٹاتے اور جو چیز آپ کے پاس ہوتی آپ اسے عطا فرما دیتے۔ اسی لئے آپ نے عبد اللہ بن اُبی کو اپنی قمیص عطا فرمادی۔

امام بخاری رحمۃ اللہ تعالیٰ علیہ اپنی سند سے روایت کرتے ہیں:-

حضرت ابن عمر رضی اللہ تعالیٰ عنہ روایت فرماتے ہیں کہ جب عبد اللہ بن اُبی فوت ہو گیا تو اس کے بیٹے حضرت عبد اللہ بن عبد اللہ رضی اللہ تعالیٰ عنہ حضور نبی کریم صلی اللہ تعالیٰ علیہ وسلم کی بارگاہ میں حاضر ہوئے۔ آپ صلی اللہ تعالیٰ علیہ وسلم نے حضرت عبد اللہ رضی اللہ تعالیٰ عنہ کو اپنی قمیص عطا فرمائی اور فرمایا کہ اس قمیص میں اپنے والد عبد اللہ بن اُبی کو کفن دیا جائے پھر حضور صلی اللہ تعالیٰ علیہ وسلم اس کی نماز جنازہ پڑھنے کیلئے کھڑے ہو گئے۔ اس دوران حضرت عمر رضی اللہ تعالیٰ عنہ نے آپ صلی اللہ تعالیٰ علیہ وسلم کا دامن پکڑ لیا اور عرض کی کہ آپ صلی اللہ تعالیٰ علیہ وسلم اس کی نماز جنازہ پڑھنے جا رہے ہیں جو منافق تھا۔ آپ صلی اللہ تعالیٰ علیہ وسلم نے فرمایا مجھے اللہ تعالیٰ نے اختیار عطا فرمایا ہے اور یہ فرمایا ہے کہ آپ صلی اللہ تعالیٰ علیہ وسلم ان کی مغفرت طلب کریں تو اللہ تعالیٰ انہیں ہرگز نہیں بخشے گا۔

حضرت عمر رضی اللہ تعالیٰ عنہ فرماتے ہیں اس کے بعد رسول اللہ علیہ الصلوٰۃ والسلام نے عبد اللہ بن اُبی کی نماز جنازہ پڑھائی اور ہم نے آپ کی اقتداء میں اس کی نماز جنازہ ادا کی۔

پھر اللہ تعالیٰ نے یہ آیت نازل فرمائی، آپ (صلی اللہ تعالیٰ علیہ وسلم) ان (منافقوں) میں سے کسی کی میت پر بھی نماز جنازہ نہ پڑھیں اور نہ ان میں سے کسی کی قبر پر کھڑے ہوں۔ تحقیق انہوں نے اللہ تعالیٰ اور اس کے رسول (صلی اللہ تعالیٰ علیہ وسلم) کے ساتھ کفر کیا اور وہ نافرمانی کی حالت میں مرے۔ (صحیح بخاری)

تشریح..... علامہ حافظ ابن حجر عسقلانی رحمۃ اللہ تعالیٰ علیہ اس حدیث کی وضاحت فرماتے ہوئے لکھتے ہیں:-

حضرت عمر فاروق رضی اللہ تعالیٰ عنہ نے عبد اللہ بن اُبی کی ظاہری احوال کو مد نظر رکھ کر یقین کامل سے کہا کہ عبد اللہ اُبی منافق ہے لیکن حضور تاجدار رسالت صلی اللہ تعالیٰ علیہ وسلم نے حضرت عمر رضی اللہ تعالیٰ عنہ کے یقین پر عمل نہیں کیا اسلئے کہ وہ بظاہر مسلمانوں کے حکم میں تھا اور آپ صلی اللہ تعالیٰ علیہ وسلم نے اس ظاہری حکم عمل پیرا ہوتے ہوئے اس کی نماز جنازہ پڑھائی۔ دوسرا یہ کہ آپ صلی اللہ تعالیٰ علیہ وسلم اس کے بیٹے حضرت عبد اللہ رضی اللہ تعالیٰ عنہ کی قوم کی تالیف قلوب چاہتے تھے۔

ابتدائے اسلام میں رسول اللہ صلی اللہ تعالیٰ علیہ وسلم مشرکین کی دی ہوئی تکلیفوں پر صبر فرماتے رہے اور انہیں معاف کرتے رہے پھر آپ صلی اللہ تعالیٰ علیہ وسلم کو مشرکین سے جنگ کرنے اور انہیں قتل کرنے کا حکم ہوا اور جو لوگ بظاہر مسلمان ہو گئے تھے چاہے باطن میں وہ انہیں قتل کرنے کا حکم ہوا اور جو لوگ بظاہر مسلمان ہو گئے تھے چاہے باطن میں وہ اسلام کے مخالف تھے ان کے ساتھ حضور نبی کریم صلی اللہ تعالیٰ علیہ وسلم درگزر فرماتے رہے اور انہیں کسی صورت متنفر نہیں ہونے دیا اور ان کی تالیف قلوب کو مد نظر رکھا۔ جب مسلمانوں نے مکہ فتح کر لیا اور مشرکین اسلام میں داخل ہونے لگے۔ کفار تعداد میں بہت کم اور کافی پست ہو گئے تب رسول اللہ صلی اللہ تعالیٰ علیہ وسلم کو حکم ہوا کہ منافقین کو ظاہر کر دیں عبد اللہ بن اُبی کی نماز جنازہ پڑھانے کا واقعہ اُس وقت پیش آیا جب صراحت کے ساتھ منافقین کی نماز جنازہ پڑھانے کی ممانعت نہیں تھی اس وضاحت کے بعد آپ صلی اللہ تعالیٰ علیہ وسلم پر عبد اللہ بن اُبی کی نماز جنازہ پڑھانے کا اعتراض دُور ہو جاتا ہے۔

کسی کے دل کو اپنی طرف مائل کرنے کیلئے کوئی فعل کرنا تا کہ سامنے والا متاثر ہو کر اس کا راستہ چلے۔

خلاصہ کلام یہ ہوا کہ حضور نبی اکرم صلی اللہ تعالیٰ علیہ وسلم کو عبد اللہ بن اُبی کے بیٹے جو کہ نہایت ہی نیک و صالح مسلمان اور صحابی رسول صلی اللہ تعالیٰ علیہ وسلم تھے کی دلجوئی اور عزت افزائی مقصود تھی اور اس وقت چونکہ اُن کی قوم مسلمان نہیں ہوئی تھی لہذا رسول اللہ صلی اللہ تعالیٰ علیہ وسلم ان کی تالیف قلوب چاہتے تھے تا کہ یہ لوگ اسلام میں داخل ہو جائیں۔

جس کا نتیجہ یہ نکلا کہ آپ کی قمیص عطا فرمانے اور نماز جنازہ ادا کرنے کے بعد بنی خزرج کی قوم کے ایک ہزار سے زائد لوگ آپ کے اس فعل سے متاثر ہو کر مسلمان ہو گئے۔

سوال..... عبد اللہ بن اُبی کی وفات ۹ھ کو ہوئی اور ہجرت سے پہلے حضور کریم صلی اللہ تعالیٰ علیہ وسلم کو کافروں کیلئے استغفار کرنے سے منع کیا گیا جیسے کہ ارشاد باری تعالیٰ ہے، نبی اور ایمان والوں کی شان کے لائق نہیں کہ وہ مشرکین کیلئے مغفرت طلب کریں اگرچہ وہ ان کے رشتہ دار ہوں۔ حالانکہ یہ ان کیلئے ظاہر ہو گیا ہے کہ وہ جہنمی ہیں۔ (سورہ توبہ: ۱۱۳)

اس آیت میں ہجرت سے پہلے رسول اللہ صلی اللہ تعالیٰ علیہ وسلم کو مشرکین کیلئے مغفرت طلب کرنے سے منع کیا گیا تو پھر ہجرت کے نو سال بعد آپ صلی اللہ تعالیٰ علیہ وسلم نے عبد اللہ بن اُبی کیلئے مغفرت کی دعا کیوں کی؟

جواب..... ہجرت سے پہلے جب آپ صلی اللہ تعالیٰ علیہ وسلم کے چچا ابوطالب فوت ہوئے تو آپ صلی اللہ تعالیٰ علیہ وسلم نے فرمایا تھا کہ جب تک مجھے منع نہیں کیا جائے گا میں اپنے چچا کیلئے استغفار کرتا رہوں گا۔ تو اُس وقت آیت مذکورہ میں اللہ تعالیٰ نے آپ کو مشرکین کیلئے استغفار کرنے سے اس لئے منع فرمایا کہ اس وقت آپ صلی اللہ تعالیٰ علیہ وسلم نے اپنے چچا کیلئے مغفرت کے حصول کی نیت سے دعا کی تھی لیکن عبد اللہ بن اُبی کیلئے استغفار کرنا مغفرت کے حصول کی نیت سے نہیں بلکہ اس کے بیٹے حضرت عبد اللہ رضی اللہ تعالیٰ عنہ کی دلجوئی، عزت و آبرو اور اس کی قوم کی تالیف قلوب مقصود تھی۔ کیونکہ آپ نے خود وضاحت فرمادی تھی کہ میری نماز اور میری قمیص اُسے نفع نہیں پہنچا سکتی لیکن مجھے اُمید ہے کہ میرے اس فعل کے سبب اُس کی قوم کے ہزار آدمی مسلمان ہو جائیں گے لہذا اعتراض رفع ہو گیا۔

نفاق کے بارے میں فقہی مسائل

منافق کی دو قسمیں ہیں: (۱) منافق اعتقادی (۲) منافق عملی۔

منافق اعتقادی

وہ شخص جو زبان سے اسلام کو ظاہر کرے اور دل میں کفر کو چھپا کر رکھے جیسے عبداللہ بن ابی۔ منافق اعتقادی کفر کی بدترین قسم ہے اور جہنم کے سب سے نچلے درجہ میں ہوں گے۔

منافق عملی

وہ شخص جس کے ایمان میں تو کسی قسم کی خرابی نہ ہو مگر اس کی سیرت و کردار میں منافقانہ پن ہو جیسے جھوٹا شخص، بدعہد، خیانت کرنے والا اور گالی بکنے والا۔ جیسا کہ حدیث میں آیا ہے..... وہ شخص جس میں چار خصلتیں ہوں وہ خالص منافق ہے اور جس میں ان خصلتوں میں سے کوئی ایک ہو تو اس میں ایک خصلت نفاق کی ہوگی یہاں تک کہ اسے چھوڑ دے جب اس کے پاس کوئی امانت رکھی جائے تو خیانت کرے جب بات کرے تو جھوٹ بولے جب وعدہ کرے تو دغہ بازی سے کام لے اور جب لڑائی جھگڑا کرے تو گالیاں بکے اس حدیث میں منافق سے مراد منافق عملی ہے۔

عقیدہ

- ☆ کسی مسلمان کو منافق اعتقادی جان کر منافق کہنا کفر ہے۔
- ☆ منافق عملی فاسق و فاجر ہوتا ہے کافر نہیں۔
- ☆ فی زمانہ منافق اعتقادی کا حکم کسی پر نہیں لگا سکتے اب یا تو کافر ہیں یا مشرک۔
- ☆ آج کل عموماً منافق کا لفظ منافق عملی کیلئے بولا جاتا ہے۔